

૬. અલી (અ.) એ વરસાદ માટે માગેલી દુઆ (નહજુલ બલાગાહ)

અય અલ્લાહ ! અમારા પહાડોની હરિયાળી સૂકાઈ ગઈ છે. અને અમારી જમીન પર ધૂળ ઉડે છે. અમારા જનવરો તરસ્યા છે, અને પોતાનું ઠેકાણું ગોતવા ભટકી રહ્યા છે. અને પોતાના બાળકો માટે એટલા ફરિયાદી છે જેટલી મૃત પુત્રની મા. બધા ચરવાના ખેતરોના આંટા મારી અને હોંશે હોંશે તળાવો તરફ દોડી કંટાળી ગયા છે.

અય અલ્લાહ ! હવે આ ફરિયાદ કરતી બકરીઓ અને આશા સાથે પુકારનારી ઉંટાણીઓ પર દયા કર. અય ખુદા ! તેઓના રસ્તાઓમાં પરેશાની અને ઠેકાણાઓ પર ચીખ પુકાર પર દયા કર.

અય ખુદા ! અમે એવા સમયે ઘરેથી નીકળી આવ્યા છીએ જ્યારે દુકાળના કારણે નબળા ઊંટો અમારી પાસે પાછા આવ્યા છે, અને જેનાથી કૃપા વૃષ્ટિની આશા હતી એ વાદળો આવી આવીને ચાલ્યા ગયા છે. હવે દર્દના માર્યાઓનો તુ જ આશરો છે. અને કરગરનારાઓનો તુ જ આધાર છે. અમે ત્યારે દુઆ કરી રહ્યા છીએ જ્યારે લોકો નિરાશ થઈ ગયા છે. વાદળોની ભલાઈને રોકી લેવામાં આવી છે, અને જનવરો મરી રહ્યા છે. તો અય ખુદા ! અમારા આમાલ પર અમારી પૂછા ન કરજે, અને ગુનાહના કારણે પકડમાં ન લેજે. તારી દયાના પાલવને અમારા પર પ્રસારી દે. વરસનાર વાદળો, મૂશળધાર વરસાદ અને સુંદર હરિયાળી વડે એવી વર્ષા જેનાથી મુડદા જમીન સજીવન થઈ જાય, અને વીતેલી વસંતો પાછી ફરે.

અય ખુદા ! એવો જળબંબાકાર કરી દે, જે જીવંત કરનારો અને તૃપ્ત કરનારો, સંપૂર્ણ અને સ્વસ્થ, પવિત્ર અને કલ્યાણકારી, મનમોહક અને તાજો હોય, જેની બરકતથી વૃક્ષો ફુલવા ફળવા લાગે અને ડાળીઓ ફળદ્રુપ થઈ જાય, પાણી લીલા થઈ જાય, નિર્બળ લોકોને ઊભા થવાનો આધાર મળી જાય. મુડદા જમીનોને જિંદગી મળી જાય.

ખુદાયા ! એટલું જળ અતા કર જેનાથી શિખરો હરિયાળા થઈ જાય, નહેરો વહેવા લાગે, આસપાસના પ્રદેશ સંતૃપ્ત થઈ જાય. ફળો નીકળવા લાગે, જનવરોમાં જીવ આવી જાય, દૂર દૂરના પ્રદેશો પણ તર થઈ જાય. અને ખુલ્લા મેદાનો પણ તારી આ વિશાળ બરકત અને મહાન અતાથી લાભવંત થઈ જાય. તારી દુઃખી કંગાળ મખ્લૂક અને ભટકતા જનવરો પણ.

અમારા પર એવી વૃષ્ટિ કર જે પાણીથી તરબોળ કરી દેનારી, મૂશળધાર નિરંતર વરસનારી, જેમાં ટીપાંઓ ટીપાંઓને ધકેલી રહ્યા હોય અને બિંદુઓ બિંદુઓને તેજથી વધારી રહ્યા હોય, ન તેની વીજળી ધોકો આપનારી હોય ન તેના વાદળો પાણીથી ખાલી હોય. ન તેના વાદળના સફેદ ટૂકડા વિખારએલા હોય અને ન માત્ર ટાઢા પાણીના ટીપાઓ પડતા હોય. એવી વર્ષા હોય કે દુકાળના માર્યા તેની હરિયાળીઓથી ખુશહાલ થઈ જાય. અને સૂકાના શિકારો તેની બરકતથી જીવી ઉઠે. એટલા માટે કે તુ જ નિરાશા પછી વરસાદ વરસાવનાર અને રહમતનો પાલવ પ્રસારનાર છે અને તુ જ સ્તૂતિ અને પ્રશંસાને પાત્ર, સરપરસ્ત અને મદદગાર છે.